

प्रेस विज्ञप्ती ।

आदरणीय सम्पूर्ण दुधौलीवासी नागरिकहरु,

नागरिक अधिकार स्थापित गर्न इतिहासमा भएका सवै खाले नागरिक आन्दोलहरुको जगवाट प्राप्त भएको संघीय लोकतान्त्रिक गणतन्त्रात्मक शासन व्यवस्थाको माध्यमद्वारा दिगो शान्ति सुशासन, विकास र समृद्धको आकांक्षा पूरा गर्न संविधान सभाबाट परित नेपालको संविधान २०७२ जारी भए पश्चातको स्थानिय सरकारको दोस्रो कार्यकालका लागि मिति २०७९ बैशाख ३० गते सम्पन्न स्थानीय तहको निर्वाचनबाट नव निर्वाचित स्थायनीय तहका पदाधिकारीहरुको पदवहाली भएको १ वर्ष पुरा भएको व्यहोरा सम्पूर्ण नगरबासीलाई जानकारी गराउँदछौ । आजको यो महत्वपूर्ण ऐतिहासिक दिनमा लोकतान्त्रिक गणतन्त्रात्मक शासन व्यवस्था स्थापित गर्न विभिन्न आन्दोलनमा सहादत प्राप्त गर्नु हुने ज्ञात अज्ञात महान शहिदहरु प्रति हार्दिक श्रद्धान्जली व्यक्त गर्न गर्दछौ । हामिलाई आफ्नो अमूल्य मत प्रदान गरी यस स्थान सम्म पुन्याउनु हुने सम्पूर्ण नगरवासी महानुभावहरु प्रति हार्दिक आभार व्यक्त गर्दछौ ।

"प्राकृतिक सम्पदा, कृषि, पर्यटन र यातायात पूर्वाधार, समुन्नत दुधौली विकासको आधार" भन्ने नगरपालिकाको विकासको मूलमन्त्रलाई आत्मासाथ गर्दै दुधौली नगरपालिकाको विकास र समृद्धिको यात्रामा एक वर्षको अवधि अत्यन्त न्यून अवश्य नै हो । तथापी स्थानीय सरकार अविछिन्न उत्तराधिकारीको संगठित संस्था भएको कारण अघिल्लो सरकारको महत्वपूर्ण योजना तथा कार्यक्रमहरुलाई निरन्तरता दिदै स्थानीय आवश्यकता र सम्भाव्यताका आधारमा नवीनतम, रचनात्मक र सृजनात्मक कार्यहरु अगाडी बढाउदै समृद्ध नगर निर्माणको यात्रालाई थप तिव्र बनाइएको छ ।

यस अवधि भर विकास र समृद्ध नगर निर्माण गर्ने पवित्र अभियानमा सहकार्य एंव हातेमालो गर्नु हुने सम्पूर्ण जनप्रतिनिधीहरु, सम्पूर्ण राजनीतिक दलहरु, पूर्व जनप्रतिनिधीहरु, नेपाल सरकार, प्रदेश सरकार, सरकारी तथा गैरसरकारी संघ संस्था, राष्ट्रसेवक कर्मचारीहरु, बुद्धिजीवी, उद्योगी व्यापारी, किसान, सम्पूर्ण दुधौलीवासी नागरिक र पत्रकार लगायत अन्य प्रत्यक्ष तथा अप्रत्यक्ष रुपमा सहयोग गर्नु हुने सम्पूर्ण महानुभावहरु प्रति नगरपालिका परिवार हार्दिक आभार व्यक्त गर्दछ । साथै आगामी दिनहरुमा पनि यस पवित्र कार्यमा यहाँहरुको रचनात्मक, सृजनात्मक सहयोग र सहकार्यको अपेक्षा समेत गर्दछौ । यस एक वर्षको अवधिमा नगरपालिकावाट भएका महत्वपूर्ण कार्यहरुको संक्षिप्त विवरण देहाय बमोजिम पेश गर्न चाहान्छौ ।

दुधौली नगरपालिका स्थानीय सरकारको एक वर्षमा सम्पादित मुख्य मुख्य क्रियाकलापहरूको संक्षिप्त विवरण

- १) स्थानीय सरकार संचालन ऐन २०७४ तथा दुधौली नगर कार्यपालिकाको कार्य सम्पादन नियमावली २०७४ ले ब्यबस्था गरेको स्थानीय राजश्व परामर्श समिति, बजेट तथा कार्यक्रम तर्जुमा समिति तथा नगरपालिका अन्तर्गत सार्वजनिक सेवा तथा क्षमता बिकास समिति, आर्थिक विकास समिति, सामाजिक विकास समिति, पूर्वाधार विकास समिति, वातावरण तथा विपद ब्यबस्थापन समिति, विधेयक समिति, लेखा समिति लगायतका समितिहरू गठन गरी समिति मार्फत सम्बन्धित कामहरू संचालन गरी नेपालको संबिधानले सरकारलाई प्रदान गर्ने कार्यकारिणी अधिकारको प्रभावकारी र उचित प्रयोग गरिएको छ ।
- २) नगरसभाबाट समयमै आर्थिक ऐन, विनियोजन ऐन लगायतका अन्य आवश्यक थप कानूनहरू निर्माण गर्दै यस अघी नगर कार्यपालिका र नगरसभाबाट स्वीकृत भई लागू भएका ऐन, नियम, कार्यविधि, मापदण्ड, नीति आदिलाई प्रभावकारी कार्यान्वयनमा ल्याईएको छ । साथै नगरपालिका संचालनका क्रममा आवश्यक महशुस गरिएका अन्य थप कानूनहरू निर्माणको प्रकृया अगाडी वढाईएको छ ।
- ३) नगरसभाबाट नदीकटान नियन्त्रण, बिधुतिकरण, बृहत खानेपानी योजनाहरू साथै बृहत्तर योजनाहरू संचालन गर्न प्रोत्साहन गरी सडक निर्माण, फोहोरमैलाको उचित ब्यबस्थापन, कृषि तथा पशु विकासका क्षेत्रहरूमा ब्यबसायिक तथा आधुनीकिकरण, कमला तथा तावा नदि करिडोर निर्माण, धार्मिक पर्यटन प्रबर्द्धन, उधमशीलता बिकास, महिला बालबालिका तथा जेष्ठ नागरिकको क्षेत्रमा चुस्त सेवा प्रवाह, तथ्याङ्क ब्यबस्थापन प्रभावकारी सेवा प्रवाह र सुशासन प्रबर्द्धन जस्ता नीतिहरूको कार्यान्वयनमा सहयोग पुग्ने गरी कार्यक्रम अगाडी बढाइएको छ ।
- ४) क्षेत्रगत नीतिहरूमा आर्थिक, सामाजिक क्षेत्रको बिकास, पूर्वाधार क्षेत्रको विकास, वातावरण तथा विपद व्यबस्थापन र संस्थागत विकास, सेवा प्रवाह र सुशासन नीति जस्ता पक्षहरूलाई समेटी बार्षिक नीति तथा कार्यक्रम बजेट निर्माण गरी क्षेत्रगत नीतिहरूको कार्यान्वयन हुने गरी कार्यक्रम र बजेट निर्माण गरी कार्यान्वयन गरिएको छ ।
- ५) बागमती प्रदेश सरकारसँग समन्वय गरी खोरभन्ज्याङ्गबाट दुधौली बजारसम्मको सडक कालेपत्रेको काम हाल भइरहेको छ । साथै यस नगरपालिका भित्र करिब १०० कि मि सडकलाइ ग्राभेल गर्ने, ३५ कि मि सडक नयाँ ट्रयाक निर्माण, र १२ १३ र १४ न.वडाहरूबाट नगर केन्द्रसम्म जान र आउनको लागि सडकहरूलाई स्तरोन्नती गरी नियमित सवारी साधनहरू संचालनमा ल्याइएको छ ।
- ६) नगर क्षेत्र भित्रका वडा नं. ८, ९ र १० मा खानेपानी समस्या समाधान गर्न बृहत खानेपानी आयोजना मार्फत करिब ३००० हजार घरधुरीलाई स्वच्छ खानेपानी खुवाउनको लागि तदरुकताका साथ कार्य अगाडी बढाइएको छ । अन्य वडाहरूमा ईनार निर्माण/मर्मत तथा पाइप प्रणाली मार्फत खानेपानीको उचित व्यवस्था गरिएको छ । साथै खानेपानीको गुणस्तर परीक्षणको लागि नगर कार्यपालिका कार्यालयमा खानेपानीको गुणस्तर जाँच गर्ने व्यवस्था मिलाईएको छ ।
- ७) यस नगरपालिकाको दोश्रो कार्यकालको लागि निर्वाचित भएका जनप्रतिनिधिहरूको तर्फबाट पद वहाल गर्दा गरिएको पहिलो निर्णय फुसको छानो विस्थापित कार्यक्रम अन्तर्गत " नगरपालिका क्षेत्रमा फुसको छानाभित्र वसोवास गर्ने

नागरिकको कस्टकर जीवनयापनमा केही भए पनि राहत महसुस गराउने" उद्देश्यले हालसम्म करिब २५० घरधुरी संख्यामा निशुल्क जस्तापाता बितरण कार्य सम्पन्न गरिएको छ । साथै सबै नागरिकको फुसको छाना विस्थापित नभए सम्म यस कार्यलाई निरन्तर अगाडी बढाउँदै लगिनेछ ।

- ८) बि.सं. २०८७ साल भित्र नगरपालिकालाई बालमैत्री नगर घोषणा गर्ने गरी बालबालिका लक्षित कार्यक्रम संचालन गरिएको छ । चालू आर्थिक वर्षमा वडा नं १ लाई बालमैत्री वडा घोषणाको गर्ने गरी कार्यक्रम संचालन भइ रहेको छ ।
- ९) दुधौली नगरपालिका वडा नं २ मा रहेको मधुगंगा माहादेवस्थललाई धार्मिक पर्यटकीय तीर्थस्थलको रूपमा विकास गर्न नेपाल सरकार पर्यटन मन्त्रालय र यस नगरपालिकाको साझेदारीमा "मधुगंगा महादेवस्थल बृहत गुरुयोजना" मा व्यवस्था भए अनुसार निर्माण कार्य अगाडी वढाईएको छ । यो कार्य २०८० साल चैत्र महिना भित्र निर्माण सम्पन्न गर्ने लक्ष्य लिईएको छ ।
- १०) परम्परागत रूपमा रहेको कृषि तथा पशुपालन ब्यबसायलाई आधुनिकीकरण र ब्यबसायीकरण गरी दुध, फुल, माछा मासु तथा तरकारीमा आत्मनिर्भर बनाउने गरी स्थानीय साझेदारी संस्थासँग साझेदारी गरी साझेदारी कार्यक्रम मार्फत कृषि तथा पशु बिकास सम्बन्धी कार्यक्रमहरु अगाडी बढाईएको छ ।
- ११) नगरपालिका क्षेत्र भित्र कृषि तथा पशुसँग सम्बन्धित किसानहरुलाई विभिन्न कृषक, कृषि समुह तथा सहकारी मार्फत कृषि यन्त्र उपकरणको हस्तारण गर्ने कार्यको अलवा किसानहरुलाई गोठसुधार, खोरसुधार, भकारो सुधार, जस्ता विभिन्न कार्यक्रमहरु संचालन गरिनुका साथै किसानहरुलाई उन्नतजातका अन्नवाली तथा तरकारीहरुको वीउ वितरण गर्ने कार्यहरु नियमित रूपमा संचालन हुदै आएका छन् ।
- १२) कृषि उत्पादन बृद्धि गरी कृषको आर्थिक अवस्था सुधारको लागि माटोको उर्बर क्षमता बढाउन माटोको अवस्था पहिचानको लागि नगर कार्यपालिका कार्यालयमा माटो जाँच ल्याव स्थापना गरिएको छ । यस कार्यबाट किसानले आफ्नो खेत वारीको माटो जाँच गरी माटोको उचित उपचार गरी माटो मिल्दो बाली लगाउन र माटोमा भएको रोगको पहिचान गरी सहजै उपचार गर्न सक्नेछन ।
- १३) बढ्दो सहरिकरण, खाद्यान्न लगायतको उत्पादनमा प्रयोगहुने रसायनिक मल तथा विषादी र परिवर्तित वातावरणका कारण पशुहरुमा देखिने विभिन्न माहामारी जन्य रोगहरु तत्काल रोकथामको लागि नगर कार्यपालिका कार्यालयमा कार्यरत पशु स्वास्थ्य कर्मिहरुको प्रभावकारी परिचालन गरिएको छ । पशुपंक्षिमा वेला वेलामा देखिने माहामारी जन्य रोगहरु जस्तै लम्पि स्किन डिजिज, खोरेत, पिपिआर लगायतका रोगहरुको तत्काल रोकथाम तथा उपचारको लागि पर्याप्त औषधिको व्यवस्था तथा रोग पहिचानको लागि नगर कार्यपालिका कार्यालयमा पशुस्वास्थ्य ल्यावको स्थापना गरिएको छ ।
- १४) दुधौली नगरपालिका वडा नं ८ सालघारी चिल्ड्रेनपार्कबाट देवदह जाने बाटोमा पर्ने कुम्राखोलामा मोटरेवल पक्की पुल निर्माण सम्पन्न गरी संचालनमा ल्याईएको छ । उक्त पुल निर्माणबाट वडा नं ८ देवदहमा बसोवास गर्ने कृषकहरुले उत्पादन गरेको कृषि उत्पादनलाई दुधौली बजार सम्म ल्याउन सहजता भएको छ ।

- १५) दुधौली नगरपालिका वडा नं ९ दुधौली बजारबाट नगर कार्यपालिका कार्यालय भवन तथा वडा नं ९ को खिरियानी पतियानी हुदै वडा नं १० तालिम केन्द्र सम्म जोडिने बाटोमा पर्ने लखिमा खोलामा संघीय सरकारको समपुरक अनुदान र दुधौली नगरपालिकाको लागत साझेदारीमा पक्की मोटरेवल पुल निर्माण कार्य अन्तिम चरणमा पुगेको छ । यस पुल निर्माणबाट उक्त क्षेत्रमा वसोवास गर्ने नागरिकलाई वर्षा याममा दुधौली वजार सम्म र दुधौली वजारका वासिन्दाहरुलाई नगर कार्यपालिका कार्यालयमा सेवा लिन सहजता हुने विश्वास लिइएको छ ।
- १६) दुधौली नगरपालिका वडा नं २ गागन र वडा नं ३ को झुङ्गा देखि वडा नं ११ को तल्लो धनसरी र वीचमा पर्ने वडा नं १, ४, ५, ६, १० र ९ को कमला नदीको दुवैतिर कमला नदी नियन्त्रण तथा करीडोर निर्माण गर्न बागमती प्रदेश सरकार र दुधौली नगरपालिकाको लागत साझेदारीमा करीडोर निर्माण कार्य भई रहेको छ । यो योजना दुधौली नगरपालिकाको महत्वकाँक्षी योजना भित्र पर्ने र नगरपालिका एकलैले यो योजना सम्पन्न गर्न कठिनाई हुने हुँदा संघीय सरकारसँग र प्रदेश सरकारसँग पनि सहयोग माग गरी उक्त करीडोर निर्माण कार्यलाई निरन्तरता दिइएको छ । कमला नदी नियन्त्रण पश्चात उक्त नदी उकास जग्गा सम्बन्धित जग्गाधनीले प्रयोग गर्न पाउँदा यस क्षेत्रका किसानको आर्थिक अवस्था समेत सुदृढ हुने समेत अपेक्षा गरिएको छ ।
- १७) नगरपालिकाका वडा नं १२, १३, १४ तथा वडा नं १ र २ का पहाडी भू-भाग र कमलाखोंच क्षेत्रका केही क्षेत्रमा समेत करिव ३५०० घरधुरीमा विधुत विस्तार नभई सकेको अवस्थामा हालका जनप्रतिनिहरु निर्वाचित भई आएपछि विगत एक वर्षमा अधुरो रहेको विधुत विस्तारको कार्यलाई सम्पन्न गराई माथि उल्लिखित क्षेत्रका अधिकांस घर परिवारमा विधुत सेवा उपलब्ध गराईएको छ । साथै विद्युत सेवा प्राप्त हुन नसकेका घरधुरीहरुमा समेत निकट भविष्यमा नै विधुत सेवा पुऱ्याउन नेपाल विधुत प्राधिकरण सिन्धुली सँग समन्वय गरी विद्युत विस्तारको कार्य अगाडी वढाईएको छ ।
- १८) विधुत विल तिर्न र विद्युत सम्बन्धी सामान्य मर्मत सम्भार गर्न समेत सदरमुकाम सिन्धुलीमा रहेको विधुत प्राधिकरणमा पुग्नु पर्ने र सेवा प्राप्त गर्न झण्डा र समय समेत वढी खर्चिनु पर्ने समस्याको अन्त्यको लागि नेपाल विधुत प्राधिकरण सँग समन्वय गरी दुधौली नगरपालिका वडा नं १० वडा कार्यालय सँगै विद्युत सवस्टेशन स्थापना गरिएको छ । हाल उक्त सवस्टेशनको लागि आवश्यक कार्यालय भवन निर्माण कार्य अन्तिम चरणमा पुगेको छ । यस कार्यबाट यस नगरपालिकाका नागरिकहरुलाई विधुत सम्बन्धी समस्या लिएर कमलामाई नगरपालिकामा रहेको विधुत सेवा केन्द्रमा धाउनु पर्ने समस्याको अन्त्य हुने विश्वास लिइएको छ ।
- १९) नगर कार्यपालिकाको कार्यालय र वडा कार्यालयहरुबाट प्रवाह हुने सेवालाई छिटो छरितो र गुणस्तरिय तथा कानून सम्मत बनाउन नवनिर्वाचित कार्यपालिका सदस्यहरुको लागि क्षमता विकास तालिमको व्यवस्था गरिएको थियो । यस कार्यबाट नागरिकसँग प्रत्यक्ष सरोकार राख्ने कार्यपालिका सदस्यहरुको क्षमता विकास हुन गई वडा कार्यालय र नगर कार्यपालिका कार्यालयबाट सेवा प्रवाहमा गुणस्तर तथा कानुनी त्रुटी रहित सेवा प्रवाह भएको महशुस गरिएको छ ।
- २०) नगरपालिका भित्रका निर्वाचित महिला जनप्रतिनिधीहरुको लागि वाककला तालिम संचालन भएको छ । यस तालिमबाट यस नगरपालिकाका महिला जनप्रतिनिधीहरुको वाककलामा क्षमता बृद्धि भएको तथा सार्वजनिक

कार्यक्रममा आफ्ना भनाईहरु निर्धक्क भएर राख्न सक्ने क्षमता विकास भएको छ । साथै नगरपालिका भित्र रहेका महिलाहरुको शसक्तिकरणको लागि नगरस्तरीय महिला विकास समिति गठन गरिएको छ ।

- २१) नेपाल सरकारले संचालन गरेको सामाजिक सुरक्षा कार्यक्रम अन्तर्गत लाभग्राहीहरुको विवरण त्रुटिरहित वनाउन विभागले तयार गरेको VERS MIS प्रणालीमा सम्पूर्ण लाभग्राहीहरुको विवरण अध्यावधिक गरिएको छ । सामाजिक सुरक्षा भत्ता पाउन योग्यता पुगेका कुनै पनि वर्गका लाभग्राहीहरुलाई नछुटाई समयमानै सामाजिक सुरक्षा भत्ता प्राप्त गर्ने वातावरण मिलाईएको छ । बैंक भन्दा टाढा रहेका लाभग्राहीहरुलाई सम्बन्धित वडा कार्यालय सम्म पुगेर भत्ता प्राप्त गर्ने वातावरण सिर्जनाको लागि बैङ्कहरुसँग निरन्तर छलफल भईरहेको छ ।
- २२) नगरपालिकाका विभिन्न वडामा बसोवास गर्ने जेष्ठ नागरिक तथा शारिरिक रुपमा अशक्त व्यक्तिहरुलाई सम्बन्धित वडा कार्यालयमा नै गएर जेष्ठ नागरिक तथा अपाङ्ग परिचयपत्र वितरण गर्ने कार्यक्रम संचालन गरिएको छ । चालू आर्थिक वर्षको श्रावण देखि बैसाख महिना सम्म मात्रै जेष्ठ नागरिक तर्फ ५२ जना र शारिरिक असक्त व्यक्तिहरु तर्फ १६८ जनालाई परिचय पत्र प्रदान गरिएको छ ।
- २३) दुधौली नगरपालिका वडा नं ५ मा रहेको प्राथमिक स्वास्थ्य केन्द्र सिर्थौलीलाई आधारभूत अस्पतालको रुपमा विकास गर्न अस्पतालको भवन निर्माण कार्य सम्पन्न भई हस्तान्तरणको चरणमा रहेको छ । हाल सम्म संघीय सरकारबाट एक जना मात्र चिकित्सकको दरवन्दी स्वीकृत रहेको उक्त स्वास्थ्य संस्थामा एक जना मात्र चिकित्सकले स्वास्थ्य सेवा प्रवाह गर्न कठिनाई हुने हुँदा नगरपालिकाको श्रोतवाट व्यहोर्ने गरी थप दुई जना चिकित्सकको व्यवस्था गरी २४ सै घण्टा ईमेर्जेन्सी सेवा प्रवाह भई रहेको छ । उक्त स्वास्थ्य संस्थालाई निकट भविष्यमा नै पर्याप्त मेडिकल उपकरण र चिकित्सक सहितको नगरपालिकाको नगर अस्पतालको रुपमा संचालन गर्न सम्बन्धित निकाय समक्ष पहल कदमी भई रहेको छ ।
- २४) दुधौली नगरपालिका वडा नं १२, १३ र १४ भौगोलिक रुपमा सम्पूर्ण भू-भाग पहाडी क्षेत्रमा पर्ने, उक्त वडाहरुमा कुनै एक स्थानमा मात्र रहेका स्वास्थ्य संस्थाहरुबाट प्रवाह हुने स्वास्थ्य सेवाबाट सेवाग्राहीले समयमै स्वास्थ्य सेवा प्राप्त गर्न कठिनाई भएको कुरालाई मध्येनजर गर्दै वडा नं १३ को मन्वामा एस अघी नै शहरी स्वास्थ्य केन्द्र स्थापना गरी स्वास्थ्य सेवा प्रवाह गरी सकिएको र बाँकी रहेका वडाहरु वडा नं १२ र १४ मा २०८० सालको श्रावण १ गते देखि शहरी स्वास्थ्य केन्द्र स्थापना गरी स्वास्थ्य सेवा प्रवाह गर्न आवश्यक पूर्वाधार र जनशक्तिको व्यवस्थापन गर्ने कार्य अगाडी वढी सकेको छ ।
- २५) यस नगरपालिका अन्तर्गत स्वास्थ्य चौकी हत्पते, निपाने, हर्षाही, टाँडी, सिर्थौली, दुधौली र अरुणठाकुरमा साविक देखि नै संचालनमा रहेका वर्थिङ सेन्टरहरुलाई निरन्तरता दिदै वडा नं १४ मा रहेको स्वास्थ्य चौकी ककुरठाकुरमा थप वर्थिङ सेन्टर स्थापन गरिएको छ । वर्थिङ सेन्टरमा सुत्केरी हुन आउने गर्भवती महिलाको स्वास्थ्यलाई ख्याल गर्दै उक्त वर्थिङ सेन्टरमा सुत्केरी हुन नसक्ने अवस्थामा तत्काल नजिकको सुविधा सम्पन्न अस्पताल सम्म गर्भवतीलाई पुऱ्याउन पायक पर्ने स्थानहरुमा निशुल्क एम्बुलेन्सको व्यवस्था गरिएको छ । वर्थिङ सेन्टरमा कार्यरत स्वास्थ्य कर्मी अ.न.मी.हरुलाई उक्त कार्यमा दक्षताको लागि आवश्यकता अनुसार तालिमको व्यवस्था गर्नुका साथै SBA (SKILLED BIRTH ATTENDANT) तालिम गरेका स्वास्थ्यकर्मीहरुलाई मात्र वर्थिङ सेन्टरमा खटाइएको छ ।

- २६) नगरपालिका भित्र वसोवास गर्ने ६० वर्ष माथिका जेष्ठ नागरिक, असहाय, एकल महिला, शारिरिक रुपमा अशक्त नागरिकहरूको स्वास्थ्यलाई मध्येनजर गरी हरेक महिनाको २१ गते देखि २५ गते सम्म प्रत्येक वडाका टोल सुधार संस्थाहरूमा स्थलगत जेष्ठ नागरिक स्वास्थ्य परीक्षण कार्यक्रम संचालनमा ल्याईएको छ ।
- २७) नगरपालिका भित्र रहेका स्वास्थ्य संस्थाहरू (आधारभूत अस्पताल, स्वास्थ्य चौकी, सामुदायिक स्वास्थ्य केन्द्र, शहरी स्वास्थ्य केन्द्र, गाउँघर क्लिनिक र स्टाफनर्स कार्यरत विद्यालयहरू) मार्फत वितरण हुनु पर्ने औषधीहरू पर्याप्त मात्रामा उपलब्ध हुने व्यवस्था मिलाईएको छ ।
- २८) दुधौली नगरपालिका भित्र रहेका गर्भवति महिलाहरूले स्वास्थ्य संस्थामा आई सुत्केरी गराउदा लाग्ने एम्बुलेन्स बापतको रकम नगरपालिका मार्फत उपलब्ध गराईएको छ । दुधौली नगरपालिका स्थायी घर भई हाल नेपालका जुनसुकै स्थानमा रही बिरामी भएर अस्पताल भर्ना भइ रगत आबश्यक परेमा नगरपालिकाबाट उक्त बिरामीको उपचारमा प्रयोग भएको रगतको लागत रकम सम्बन्धित बिरामी वा निजको परिवारलाई सोधभर्ना दिने व्यवस्था मिलाईएको छ ।
- २९) नेपाल मेडिकल कलेजको प्राविधिक सहयोग र दुधौली नगरपालिकाको आर्थिक सहयोगमा यस नगरपालिकाको वडा नं ४ मा विशेषज्ञ डाक्टर सहितको टोलीबाट स्वास्थ्य परीक्षण गरी विभिन्न रोगबाट पीडित ७ जना बिरामीको निशुल्क सल्यक्रियाको व्यवस्था समेत गरिएको छ । यसका साथै नगरकार्यपालिका कार्यालयबाट पनि विभिन्न स्थानमा स्वास्थ्य शिविर कार्यक्रम संचालन गरिएको छ । दुधौली नगरपालिकाको कमलाखोँच क्षेत्रका वडाहरूमा फैलन सक्ने औलो, कालाजार, डेंगु लगायतका रोगहरूको नियन्त्रणको लागि समुदायमा लामखुट्टे नियन्त्रणको लागि औषधी छर्कने व्यवस्था मिलाईएको छ ।
- ३०) विभिन्न साझेदार संस्थाहरूसँग समन्वय गरी विभिन्न विद्यालयहरूमा लागु औषध न्युनिकरण तथा मानव वेचविखन विरुद्धका कार्यक्रमहरू संचालन गरिएको छ ।
- ३१) "राष्ट्रको लागि खेलकुद स्वास्थ्यको लागि खेलकुद" भन्ने भनाईलाई आत्मसाथ गर्दै दुधौली नगरपालिका क्षेत्रमा मेयरकप फुलबल, कमलाखोँच गोल्डकप, नगरस्तरीय राष्ट्रपति रनिडशिल्ड प्रतियोगिता लगायतका नगरस्तरीय खेलकुद कार्यक्रमहरू संचालन भएका छन् । नगरपालिकामा हुने खेलकुद सम्बन्धी कार्यक्रमहरूलाई व्यवस्थापन गर्न नगरपालिकामा नगर खेलकुद समिति गठन गरिएको छ ।
- ३२) नगरकार्यपालिका कार्यालय र सबै वडा कार्यालयहरूबाट प्रवाह हुने सेवाहरूलाई अधिकतम प्रवधिको प्रयोग गरिएको छ । दुर्गम स्थानमा रहेका वडा नं १२, १३ र १४ वडा कार्यालयहरूबाट प्रवाह हुने सेवा प्रवाहलाई समेत हाल इन्टरनेटको व्यवस्था गरी प्रविधिमैत्री सेवा प्रवाह गरिएको छ । साथै नगरकार्यपालिका कार्यालयको अलवा अधिकांश वडा कार्यालयहरूमा सि.सि.क्यामरा जडान गर्ने कार्यहरू सम्पन्न भएका छन् ।
- ३३) नगरपालिकाको स्थायी सरकारको रुपमा रहेको कर्मचारी प्रशासनलाई व्यवस्थित गर्न स्थानीय सरकार संचालन ऐन, २०७४ र बागमती प्रदेश सरकारले वनाएको "स्थानीय तहका सेवाको गठन तथा संचालन सम्बन्धमा व्यवस्था गर्न वनेको ऐन, २०७९" ले दिएको अधिकार प्रयोग गरी दुधौली नगरपालिकाको संगठन तथा व्यवस्थापन

प्रतिवेदन तयार गरी नगरसभाबाट स्वीकृत गरिएको छ । यसै प्रतिवेदनमा भएको व्यवस्था बमोजिम स्थायी पदको लागि बागमती प्रदेश लोकसेवा आयोग मार्फत स्थायी पदपूर्ति गरी कर्मचारी प्रशासनलाई सक्षम र सवल वनाईने छ ।

- ३४) यस नगरपालिकाको निर्माणाधीन कार्यालय भवनको काम आर्थिक वर्ष २०८१/०८२ भीत्र निर्माण सम्पन्न गर्ने गरी ठेक्का प्रकृया अगाडी वढाईएको छ । उक्त भवन निर्माण सम्पन्न भएपछि हाल प्रशासकीय भवनमा नअटाएका विषयगत शाखाहरु, गोदाम, कर्मचारी आवस लगायत प्रयोजनको प्रयोगको लागि घरभाडा लिनु पर्ने अवस्थाको अन्त्य हुनेछ ।
- ३५) दुधौली नगरपालिका अन्तर्गत रहेको मदन भण्डारी राजमार्गमा दैनिक जसो हुने सवारी दुर्घटना न्युनिकरण र सडक सुरक्षालाई मध्येनजर गरी संघीय सरकारसँग समन्वय गरी ट्राफिक प्रहरीको व्यवस्था गरिएको छ । वडा नं १० सहिदपार्क नजिकै स्थायी रूपमा ट्राफिक कार्यालय स्थापनाको लागि जग्गा व्यवस्था समेत भई सकेको र भवन निर्माणको लागि सम्बन्धित निकाय समक्ष अनुरोध गरिएको छ ।
- ३६) सडक दुर्घटना, लागू औषध नियन्त्रण र चोरी पैठारी नियन्त्रणको लागि दुधौली नगरपालिका वडा नं १० को सृजनानगर, वडा न.१० मध्येक्षेत्रीय प्रहरी तालिमकेन्द्र नजिकै र वडा नं ४ डकाहा चोकमा सि.सि.टि.भि. क्यामेरा जडान गरी संचालन गरिएको छ ।
- ३७) यस कार्यलायमा रहेका सवारी साधन, टिपर, ट्राक्टर, दमकल, ब्याकहो लोडर तथा मोटरसाइकलको संरक्षण तथा कार्यालय हाताभिन्न हुने अव्यवस्थित सवारी पार्कीडलाई व्यवस्थापन गर्न कार्यालय हाताभिन्न पार्कीड स्थलको निर्माण गरी उचित पार्कीड मार्फत संरक्षणको व्यवस्था मिलाईएको छ ।
- ३८) दुधौली नगरपालिकाको ऐलानी जग्गालाई ब्यबस्थित गर्न भूमी आयोग सँग समन्वय गरी नगरपालिकाका ८९ भूमिहिन दलित परिवारलाई जग्गा धनी प्रमाणपूर्जा बितरणको तयारी अन्तिम अवस्थामा पुगेको । नगरपालिका भित्र रहेका भूमिहिन सुकुम्बासी र अव्यवस्थित वसोवासीहरुलाई जग्गाधनी प्रमाण पूर्जा वितरणको लागि उनिहरुको विवरण अभिलेखिकरण गर्ने काम भई रहेको र करिव १२०० विगाहा जग्गा नापी नक्सांकन गर्ने कार्य सम्मैत अन्तिम चरणमा पुगेको छ ।
- ३९) यस नगरपालिका भित्र वसोवास गर्ने सम्पूर्ण घरधुरीलाई टोल सुधार संस्थामा आवद्ध गरिएको छ । आगामी दिनमा नगरपालिका भित्र संचालन हुने विकास निर्माणका कामहरु टोल सुधार संस्थासँग समन्वय तथा लागत साझेदारी गरी संचालन गर्ने लक्ष्य लिईएको छ । साथै राज्यका तीनओटै निकायबाट संचालन हुने विकास निर्माणका काममा टोल सुधार संस्थाका पदाधिकारीहरुलाई जिम्मेवारी वनाउदै लैजाने र सम्बन्धित टोलमा संचालन हुने विकास निर्माणका काम सम्बन्धित टोल सुधार संस्थालेनै संचालन गर्ने व्यवस्था मिलाउन आवश्यक कानूनको निर्माण कार्य अगाडी वढाईएको छ ।
- ४०) यस नगरपालिका क्षेत्र भित्र रहेका विद्यालयहरुको मर्ज, नक्साइकन, दरवन्दी मिलानको कामलाई व्यवस्थित गर्न शिक्षासँग सम्बन्धित विभिन्न उपसमितिरु गठन गरिएको छ । उक्त उपसमितिले सम्पूर्ण विद्यालयहरुको

अवस्थाको स्थलगत अध्ययन गरी प्रतिवेदन तयारी गरेको छ । हाल वडा नं १३ मा रहेको श्री पंचकन्या आधारभूत विद्यालय पाँचगाउँलाई मर्ज गरी उक्त विद्यालयमा अध्ययनरत विद्यार्थी र विद्यालयको भौतिक सामाग्री नजिकको पायक पर्ने विद्यालयमा उपलब्ध गराई उक्त विद्यालय मर्ज गर्ने कार्य सम्पन्न भएको छ । विद्यालय मर्ज, नक्साङ्कन तथा दरवन्दी मिलानको कामलाई आगामी दिनमा समेत निरन्तरता दिईने छ ।

- ४१) नगरपालिकामा रहेका अधिकांश विद्यालयहरूमा अध्ययनरत विद्यार्थी संख्याको आधारमा शिक्षक अनुपात कम रहेकोले उक्त समस्यालाई समाधानको लागि यस नगरपालिकाले संघीय सरकारसँग समन्वय गरी पटक-पटक गरी ३० ओटा प्राथमिक शिक्षक दरवन्दी प्राप्त गरी शिक्षक संख्या कम भएका विद्यालयहरूमा दरवन्दी वितरण गरिएको छ ।
- ४२) यस नगरपालिका अन्तर्गत संचालित विद्यालयहरूमा अध्ययनरत विद्यार्थी भाई वहिनीहरूलाई नगरपालिकाको समग्र भौगोलिक, राजनीतिक, साँस्कृतिक, जनसांख्यिक लगायतको अवस्था अध्ययनको लागि विद्यालयहरूमा अध्ययन अध्यापन हुने गरी स्थानीय पाठ्यक्रम निर्माण गरी लागू गरिएको छ ।
- ४३) लोकतन्त्र र गणतन्त्र प्राप्तिको लागि लड्दा लड्दै ज्यान गुमाएका सहिदका परिवार, वेपता पारिएका व्यक्तिका परिवार तथा घाईते तथा उस्को परिवारको योगदानको कदर गर्दै त्यस्ता घरपरिवारको स्वास्थ्य विमा गर्दा लाग्ने विमा दस्तुर वापतको रकम नगरपालिकाले व्यहोर्ने व्यवस्था मिलाईएको छ ।
- ४४) यस नगरपालिका क्षेत्रभित्र ७८ ओटा सामुदायिक विद्यालयहरू रहेका छन् । यी ७८ सामुदायिक विद्यालय र संस्थागत विद्यालयमा समेत अध्ययन गर्ने वालवालिकाको अलवा करिव ४ प्रतिशत वालवालिका अझै पनि अध्ययनको लागि विद्यालय गएका छैनन् । त्यसरी हाल पनि अध्ययनको लागि विद्यालयमा जान नसकेका वालवालिकाहरूलाई विद्यालय जान नसक्नुको कारण पत्ता लगाई विद्यालय उमेर समुहका सवै वालवालिकाहरूलाई विभिन्न उत्प्रेरणात्मक क्रियाकलाप मार्फत विद्यालय जाने वातावरण गरी अनिवार्य तथा निशुल्क शिक्षा कार्यक्रम संचालन गरिएको छ ।
- ४५) नगरपालिका भित्रका सामुदायिक विद्यालयहरूमा संचालित शिशुकक्षामा कार्यरत वालविकास सहजकर्ताहरूको लागि क्षमता विकासको लागि तालिमको व्यवस्था गरिएको छ । शिशु कक्षा संचालन नभएका वाँकी सामुदायिक विद्यालयहरूमा पनि शिशु कक्षा संचालनको लागि आवश्यक वालविकास सहजकर्ता दरवन्दीको व्यवस्था गरिएको छ ।
- ४६) नगरपालिकाको सवै वडाका विभिन्न वस्तीमा वसोवास गर्ने सवैखाले नागरिकको नगरपालिकामा सहज पहुँच नहुने र उक्त वर्गको समेत गुनासो सुन्ने प्रयोजनको लागि हरेक वडाका सवैखाले वर्गका नागरिकहरूको सहज पहुँच हुने गरी प्रत्येक वडामा जनतासँग मेयर कार्यक्रम संचालन गरिएको छ । उक्त कार्यक्रममा नागरिकले नगरपालिकाबाट सेवा प्राप्त गर्दा सरोकारित पक्ष नगर प्रमुख, उप प्रमुख, प्रमुख प्रशासकीय अधिकृत, वडाअध्यक्ष, लगायत विषयगत समिति र शाखाका कर्मचारीहरू समेत को उपस्थितिमा नागरिकको गुनासो सुन्ने व्यवस्था मिलाईएको छ ।

- ४७) संघीय सरकारको श्रम, रोजगार तथा सामाजिक सुरक्षा मन्त्रालय सँग सहकार्य गरी बैदेशिक रोजगारबाट फर्कीएका मानिसहरूलाई स्वदेशमा नै रोजगारीमा जोड्नको लागि सीपमूलक तालिम तथा प्रविधि हस्तान्तरणको कार्यक्रम अगाडी सारिएको छ । यस कार्यक्रम संचालन पश्चात चालू आ.ब. मै ४० जना बैदेशिक रोजगारीबाट फर्कीएका र आर्थिक अवस्था कमजोर भएका व्यक्तिहरू स्वरोजगारको माध्यमबाट सामाजिक/आर्थिक पुन एकीकरण हुने विश्वास लिईएको छ ।
- ४८) साना व्यवसाय गरेर जीवनयापन गर्न इच्छुक नागरिकहरूलाई उद्यम विकास कार्यक्रम मार्फत सीप विकास तालिम र साना व्यवसाय प्रविधि हस्तांतरण गर्ने कार्यहरू संचालन गरिएको छ । चालु आर्थिक वर्षमा दुधौली नगरपालिका र समृद्धि आयोजनाको साझेदारीमा थप १०० जना व्यक्तिहरूलाई सीपमूलक तालिम प्रदान गरी रोजगारी एवं स्वरोजगारी अबसरको सिर्जना गरिएको छ ।
- ४९) भौगोलिक हिसावमा दुधौली नगरपालिका प्राकृतिक विपदबाट वढीनै प्रभावित हुने क्षेत्र भित्र पर्दछ । वर्षायाममा कमला, तावा नदी तथा ठाकुरखोला लगायतको कारण वाढीको चपेटा व्यहोर्नु पर्ने र सुख्खा मौसममा चारैतिर रहेको जङ्गलको कारण जङ्गलमा हुने डढेलो घर गाउँ तिर फैलिएर हुन सक्ने जनधन क्षतिलाई कम गर्न नगरपालिकाको विपदव्यवस्थापन शाखालाई २४ सै घण्टा सेवा प्रवाहमा हुने व्यवस्था मिलाईएको छ । विपद व्यवस्थापमा प्रयोग हुने वारुणयन्त्र, मेशिन औजार एवं सवारीसाधन लगायतका सुरक्षा सामाग्रीहरूलाई तयारी अवस्थामा रहने व्यवस्था मिलाईएको छ ।
- ५०) पहाडी भू-भागमा रहेका वडा नं १२, १३ र १४ तथा वडा नं १ र २ का पहाडी भू-भागहरूमा समेत सडक मर्मत सम्भार जनशक्तिको व्यवस्था गरी बाह्रै महिना यातायातका साधन संचालन हुने व्यवस्था मिलाईएको छ ।
- ५१) पर्याप्त पोषणको अभावबाट वालवालिका तथा गर्भवती महिला कुपोषित हुन नपरोस् भनी नगरपालिकाका विभिन्न वडाहरूमा वालवालिका सपना कार्यक्रम र बहुक्षेत्रीय पोषण कार्यक्रम संचालन गरिएको छ ।
- ५२) प्रधानमन्त्री रोजगार कार्यक्रम मार्फत दुधौली नगरपालिकाको अति विपन्न परिवारका सदस्यहरू मध्ये ५६७ जना विपन्न परिवारका सदस्यहरूलाई सार्वजनिक विकास निर्माणको कार्यमा सहभागी गराई प्रति परिवार १०० दिनको न्युनतम रोजगारी उपलब्ध गराईएको छ ।
- ५३) दुधौली नगरपालिका अन्तर्गत रहेका दीर्गरोगीहरूको उपचारको लागि हाल सम्म नेपाल सरकार स्वास्थ्य मन्त्रालयबाट रकम निकासी नभई सकेको अवस्थामा नगरपालिकाबाट आवश्यक वजेटको व्यवस्था गरी ५३ जनालाई २०७९ श्रावण देखि चैत्र महिना सम्मको उपचार खर्च रकम निकासी गरिएको छ ।
- ५४) नगरपालिका भित्र क्रियाशील वालवालिकाको क्षेत्रमा काम गर्ने सरकारी एवं गैर सरकारी संस्थाहरूसँग समन्वय एवं सहकार्य गरी वालविवाह एवं अनमेल विवाह हुन नदिन कडाईका साथ लागु गरिएको छ । कतिपय वडाहरूमा हुन लागेको वालविवाह रोक्ने कार्य समेत भएको छ ।
- ५५) उपरोक्त क्रियाकलापका अतिरिक्त नगरपालिकाका नियमित कार्यहरू, नेपाल सरकार, प्रदेश सरकारबाट जिम्मेवारी हस्तान्तरण गरिएका कार्यहरू समेत नियमित र निरन्तर रूपमा कार्यान्वयनमा ल्याएका छौं ।

नगरपालिकाको विकास र समृद्धिका लागि नगरपालिकाले चालेका सम्पूर्ण विकास अभियानमा सम्पूर्ण सरोकारवाला सबैको विगतको जस्तै सहयोग र सहकार्यको अपेक्षा लिएका छौं ।

!!धन्यवाद !!

दिपक खड्का
प्रवक्ता
दुधौली नगरपालिका

मिति: २०८०/०१/०७